

Madonna Ta' Pinu

Sena XXXV Vol XIV Nru. 168

Jannar - Marzu 2014



*175 Sena mit-Twelid
ta' Karmni Grima*



Madonna Ta' Pinu

Perjodiku ta' kull tliet xhur

Bord Editorjali: Dun Gerard Buhagiar (*Editur*),
Dun Mikiel Galea, Francesco Pio Attard,
Ivan Attard, Edward Depasquale.

*Il-fehmiet li jistqarru l-kittieba
m'humiex necessarjament dawk tal-Bord Editorjali*

Kull korrispondenza ghandha tintbaghat hekk:

L-Editur, "Madonna ta' Pinu"

*Ċentru Kulturali Marjan, Ta' Pinu, Gharb
Gozo GRB 1704, MALTA.*

Tel: 2155 6187 Fax: 2156 2350

E-mail: tapinupublications@tapinu.org

Abbonament ghas-sena 2014:

Lokali € 8.00

Ewropa € 16.00

Barra mill-Ewropa € 20.00


Sostenitur Offerta Libera

**Tinsiex iggedded
l-Abbonament
ghas-sena 2014**



Sena XXXV Vol XIV Nru. 168

Jannar - Marzu 2014



Ritratti tal-Qoxra

Quddiem: Ritratt ta' Kamni Grima

(Ritratt: Arkivju Parroċċa Gharb)

Wara: Via Sagra fuq l-Gholja ta' Ghammar

Ritratti

*Arkivju Rit. Santwarju Ta' Pinu, Centro Aletti,
Osservatore Romano, Daniel Cilla, Joseph Xuereb.*

stampar: jdbprinting - tel: 2155 2219

© Copyright Ta' Pinu Publications 2013

*L-ebda parti minn artiklu jew ritratt, li jidhru fuq din ir-rivista ma jistghu jigu
ppubblikati minghajr il-permess bil-miktub tal-Bord Editorjali.*

F'din il-Harġa...


- 1** Il-Kelma tar-Rettur
*"Post sabih ta' paċi u
qdujsija"*
- FTUH TAL-MUŻEW
DAR KARMNI GRIMA**
- 3** Diskors mir-Rettur
tas-Santwarju
- 5** Karmni Grima veru
semghet lill-Madonna?
- 7** Niskopru turizmu
kulturali u religjuż
f'Ghawdex
- 10** Diskors dwar il-pitturi
ta' Guzeppi Briffa
- 12** "Ninvestu
fil-gżira Ghawdxija"
- 13** "Gvern impenjat li
jippromovi t-turizmu
religjuż lejn Ghawdex"

- 14** Messaġġ tal-Isqof
ta' Ghawdex
- 16** Rapport fil-qosor
dwar ix-xoghol
ta' restawr li sar fuq
Dar Karmni Grima
- 21** Il-bijografija ta' Karmni
Grima ppubblikata
f'edizzjoni riveduta
- 22** Timbru Speċjali
mill-MaltaPost
u Kartolina ta' Tifkira
- 23** Marija
fil-Mużika
- 26** Mill-Hajja
tas-Santwarju
- 32** Il-Ġimġha Mqaddsa
fis-Santwarju Ta' Pinu
- 33** L-Ghanja tal-Qaddejja
Il-21 parti


35 Grazzi, Omm tiegħi
tas-Sema...

36 Prezentazzjonijiet
tat-Tfal

Intenzjoni ta' din il-Harġa



**Biex dawk li jżuru
Dar Karmni Grima
jikbru aktar fl-
imhabba tagħhom lejn
il-Madonna Ta' Pinu**



Dun Gerard Buhagiar

“Post sabih ta’ paçi u qdusija”

Nahseb hafna huma dawk li semghu bl-ahbar li l-gżira ta’ Ghawdex giet magħzula mis-sit elettroniku *Tripadvisor.com* bhala t-tielet l-isbah gżira fl-Ewropa. Bosta kienu dawk il-persuni li qaluli b’dan is-sit elettroniku u ghalhekk dhalt infittex ftit il-kummenti li hallew xi wħud li żaru l-gżira ċkejna tagħna. Fost il-kummenti sbieh li sibt kien hemm dawk dwar is-Santwarju għażiż tal-Madonna Ta’ Pinu: li sibt komuni f’dawn il-kummenti kien li l-parti l-kbira ta’ dawk li kitbu dwar is-Santwarju Ta’ Pinu kollha jiddeskrivuh bhala post sabih fejn wiehed isib il-paçi, post ta’ serhan, post qaddis li jgħinek titkellem ma’ Alla. Sahansitra kien hemm persuni li ma jemmnux li stqarru li f’dan is-Santwarju rnexxielhom jitolbu u dmugh ta’ ferħ ġewwieni ġelben ma’ haddejhom.

Jiena nahseb li hawn għal darb’ohra tidher l-id moħbija tal-Madonna li minn dan il-post li hija stess għażlet għadha ssemma’ lehinha u tistieden lil kull bniedem biex jersaq għandha, halli minnha jkun jista’ jirċievi lil Ġesù u l-paçi tiegħu. Imma daqshekk iehor nemmen li mhux biss aħna s-saċerdoti li għandna x-xorti nservu f’dak il-post qaddis, iżda kull min isejjah lilu nnifsu iben Marija, kollha għandna r-responsabbiltà ċkejna jew kbira li nahdmu bil-hila u l-hegġa kollha tagħna biex is-Santwarju Ta’ Pinu jkompli jsir post ta’ serhan għal kull min iżuru, jemmen jew ma







jemminx! Il-Madonna hija Omm il-bnedmin kollha u ghalhekk anki ahna li nistqarru li nħobbuha jeħtieġ li naħdmu b’kull mezz biex oħrajn jagħmlu l-esperjenza tal-paċi u serħan fi hdanha.

Din l-ewwel hargha tas-sena qed niddedikawha kważi kollha kemm hi lir-restawr li sar fuq id-Dar li fiha twieldet, ghexet u mietet Karmni Grima, ix-xebba li semgħet il-lehen tal-Madonna Ta’ Pinu; minn dakinhar ’il quddiem Ommna tas-Sema qatt ma waqfet mis-sejha tagħha, għax dak li qalet lil Karmni Grima nhar it-22 ta’ Ġunju 1883, għadha ttennih illum: “Ejja, ejja, ejja...”. Għalhekk prinċipalment f’dawn l-aħħar snin dhalna għax-xogħol ta’ restawr fuq din id-Dar, mhux biss għax ngħożzu dan is-sit storiku, iżda għaliex nemmnu li anki din id-Dar ta’ Karmni għandha messaġġ speċjali għal dawk kollha li jidhlu fiha.

Dan mhux biżżejjed! Jeħtieġ li nkomplu naħdmu biex nirrorangaw l-ambjent li fih jinsab is-Santwarju Ta’ Pinu, hekk li kull pellegrin jew turista jhossu milqugh u ngħinuh jingabar fis-skiet. Dan ix-xogħol ta’ rikostruzzjoni għadu kemm beda, proġett li ser ikun maqsum f’diversi fazijiet li jsiru bil-mod il-mod. Fost l-affarijiet li ser isiru hemm **Parkeġġ**, li x-xogħol fuqu beda; **Ċentru għall-Viżitaturi**; jitranga z-**Zuntier**, li fuqu ser ikun hemm **il-Misteri tar-Rużarju** u jizdiedu xi kmamar ma’ dawk diġà eżistenti biex issir **Dar tal-Irtiri**; kif ukoll jithawlu **Siġar Bibliċi** u endemiċi fuq l-Għolja Ta’ Għammar u jinqalghu dawk tal-akaċja li huma ta’ hsara għal dawk li jbatu minn xi allergiji. Sintendi dan kollu ma hux ser isir f’salt wiehed... Min jaf kemm snin irid jiehu, u l-ispejjeż għal proġett bħal dan ma humiex ffit!

Nemmen li dan jista’ jsir, u bi ffit għajnuna ta’ kull min għandu għal qalbu lill-Madonna, naslu biex nagħtu rigal lil Ommna Marija, b’turija ta’ rikonoxxenza għal tant grazzji li hija għadha u tibqa’ tixhet fuq il-familji kollha tagħna minn dan il-post qaddis.

Fuq kollox nitolbu biex kull min iżur dan l-imkien għażiż għal Ommna Marija, fis-skiet u l-ġabra tas-Santwarju Ta’ Pinu, ma jibzax jinzel għarkupptejh biex jingabar jitlob u hekk igarrab paċi u serħan li l-Mulej biss jaf jitfa’ fil-qalb ta’ kull bniedem. Ejjew ahna wkoll naħdmu b’kull mezz u ngħinu lil Ommna Marija twassal lil tant minn hutna għand Binha Ġesù..♦



Diskors mir-Rettur tas-Santwarju


**Dun Gerard Buhagiar,
Rettur tss-Santwarju**

Onorevoli Dr Anton Refalo
Ministru għal Ghawdex,
Onorevoli Dr Ian Borg
Segretarju Parlamentari,
Membri Parlamentari,
Eċċellenza Reverendissima
Mons Mario Grech, Isqof tad-Djoċesi tagħna,
Sindku tal-Għarb,
Kunsilliera,
Sinjuri,

Grazzi talli lqajtu l-istedina tagħna!

Fis-sena li fiha qed infakkru l-175 sena mit-twelid ta' Karmni Grima, illum, 7 ta' Diċembru 2013, lejlet il-festa għażiża tal-Immakolata Kunċizzjoni, li lejha Karmni kellha mhabba kbira, qed nifthu mill-ġdid dan il-Mużew tad-Dar fejn twieldet, ghexet u mietet din ix-xebba li semgħet il-lehen tal-Madonna mill-kwadru tagħha fil-Kappella Ta' Pinu. Ta' min ifakkar li din id-Dar infetħet għall-ewwel darba bħala Mużew fl-1965.

Jekk wiehed jixtieq tassew jammira s-sbuhija ta' din id-dar, jehtieg jagħmel dan



bl-għajnejn tal-fidi. Dan ma hux xi mużew iehor tal-folklor Ghawdexi kif ġa jeżistu. Din hija d-Dar li fiha x-xebba Karmni fetħet qalbha beraħ għall-vuċi ta' Alla. Karmni kienet mara tas-skiet, u fis-skiet kienet kapaċi tagħzel il-vuċi ta' Alla li hemm fil-qalb ta' kull bniedem minn vuċijiet oħra. Fis-skiet tal-Kappella tal-Madonna Ta' Pinu u fis-satna u l-ġabra ta' bejn dawn il-hitna, hija daqet l-imhabba materna tal-Verġni Mbierka, imhabba li hija rifless tal-Imhabba Divina. Il-bniedem li jitgħallem jiskot u jinzel għarkupptejh biex jitlob, kif kienet tagħmel Karmni, iġarrab paċi u serħan il-qalb, li huma frott tal-preżenza hajja ta' Alla.

Dan huwa l-iskop ewlieni li għalih qed nergħu nifthu din id-Dar. Ahna nemmu li l-esperjenza li minnha għaddiet Karmni, meta

ġarrbet il-kobor tal-imhabba u tal-paċi ta' Alla, tista' wkoll tkun l-esperjenza ta' kull wiehed u waħda minna. Dan isehh skont kemm jiena u inti naghtu spazju lil Alla f'hajjitna.

F'din l-okkażjoni tal-lejla qed nerġghu nipubblikaw f'edizzjoni riveduta l-ktieb dwar il-hajja ta' Karmni Grima, kitba tal-qatt minsi l-Isqof Nikol Ġużeppi Cauchi, li kien inkiteb preċiżament fl-1962 meta għall-ewwel darba xi kmamar ta' din id-dar infethu bħala Mużew biex it-tifkira ta' Karmni tibqa' hajja.

Fl-istess hin, biex jifakkur mill-ġdid il-ftuh uffiċjali ta' dan il-Mużew, illum inhareġ timbru speċjali mill-*MaltaPost* li jista' jinkiseb f'kartolina tassew sabiha maħduma minn Anthony Grech, membru tal-*Gozo Philatelic Society*, li flimkien mas-Santwarju Ta' Pinu giet ippubblikata illum f'edizzjoni limitata ta' 250 kopja.

Imma qabel naghlaq, nixtieq ngħid grazzi mill-qalb lil kull persuna li f'it jew wisq tat is-sehem tagħha biex tlesta dan ir-restawr. Fuq kollox, ahfruli u skużawni; naf kemm issaportejtu t-tgergir tiegħi frott l-ansjetà biex dan il-proġett jitlesta. Ippermettuli ngħid kelma ċkejna lis-Sur Paul Curmi, li nistqarr quddiemkom li kien għaliya bħal anġlu mibghut mill-Madonna Ta' Pinu, għax kieku ma kienx hu li stinka u hadem flimkien miegħi biex din id-dar għażiża ma taqax herba, xogħol li huwa għamli minghajr ma rċieva l-ebda hlas, kieku kont ilni li qattajt il-karti kollha. Ma għandix kliem iehor, Paul: ngħidlek biss "grazzi" u jien ċert li l-hlas misthoqq troddulek għal mitt darba Ommna Marija.

Jalla minn din id-Dar u mis-Santwarju tagħha l-Madonna Ta' Pinu tkompli tixhet il-harsa materna tagħha fuq il-familji ta' Malta u Ghawdex tagħna. ♦



Karmni veru semgħet lill-Madonna?


minn Joseph Bezzina

*Siltiet mid-diskors
magħmul fl-okkażjoni
tal-ftuħ tal-Mużew ta' Karmni Grima
7 ta' Diċembru 2013*

Il-kappella ta' Santa Marija Ta' Calimera, imsejha imbagħad Ta' Ġentili, u iktar tard Ta' Pinu, kienet ilha wieqfa fuq ir-riħ tal-Wied tal-Wieri, il-wied li jinsab bejn il-ġholja Ta' Għammâr u r-rahhal tal-Għarb sa minn żmien żemżem. Izda sas-sena 1883 qajla kienu jafu biha.

1 ■ Il-ġrajja

Wahda mill-ftit devoti ta' Santa Marija f'dik il-kappella kienet Karmni Grima li kienet toqgħod f'dar quddiem iċ-Ċangar, passaġġ f'nofs ir-raba' li mit-trejqa ta' Taħt Għammâr kien iwassal proprju sa quddiem id-dar tal-familja tagħha – passaġġ li jixraq li l-Kunsill Lokali tal-Għarb isib il-fondi halli jirrestawrah. Peress li l-familja kellha l-ġhelieqi taħt il-ġholja Tal-Ġurdan, hi u sejra lura d-dar wara nofs ta' nhar fil-ġhalqa, kienet thobb tieqaf, tinsel sa qiegh il-wied u titla' fuq il-hotba li fuqha kienet mibnija din il-kappella. Biex tiftaħ kemm twarrab ġebbla mdaqqa, għax taħtha kien hemm il-miftieħ



tal-kappella. Din il-ħaġa kienu jafuha n-nies kollha tal-inhawi.

Il-Ġimgha, 22 ta' Ġunju 1883, marret fl-ġhelieqi bħas-soltu, izda ddawwret u qatgħetha li għal dak inhar titlob mit-trejqa ta' Taħt Għammâr u tibqa' sejra lura d-dar. Waqfet tghid Sliema u Qaddisa. F'daqqa wahda tisma' lehen ġej min-naha tal-kappella li sejhilha b'ħoġġa: *Ejja, ejja!* Waqfet biex tilmah lil min sejhilha, izda ma rat lil hadd. F'daqqa wahda l-vuċi reġgħet: *Ejja llum, għax ma tkunx tista' tigi għal sena shiha.*

Karmni nizlet il-wied, telgħet fuq il-hotba tal-kappella, fethet bil-muftieħ, u ċċassat lejn l-inkwatru ta' Santa Marija. Il-vuċi li nstemgħet hierġa mill-inkwatru, kellmitha mill-ġdid: *Għid tliet Sliema u Qaddisa f'ġieħ it-tlett ijiem li l-ġisem tiegħi strieħ ġewwa l-qabar.*

Ghamlet kif mitluba. Ghalqet warajha u, imhassba, kompliet triqtha lejn id-dar. Ghal xi raġuni ma reġghetx hargitx qabel żmien twil.

2▪Kienet holma ta' bin-nhar jew realtà?

Ta' min jistaqsi: Il-ġrajja tas-sejha ta' Karmni ghat-talb kienet holma jew realtà? Karmni veru semgħet vuċi jew immaginat li semgħet vuċi? Insemmu x'gara wara.

- 1 – Karmni ma qalet lil hadd b'dik l-esperjenza, kienet x'kienet, li kellha dak inhar.
- 2 – Kien biss wara li semgħet minghand Frangisk Portelli, bidwi tar-ruh bhalha li kellu esperjenzi spiritwali fil-kappella, li qatgħetha li tikxef is-sigriet li kienet ilha iżomm f'moħħha għal xi tliet snin.
- 3 – L-istorja tal-ġrajja saret magħrufa min-nies tal-Għarb wara li, bl-interċessjoni tal-Madonna Ta' Pinu, Ċensa, omm Frangisk fieqet bla mistenni. Kien f'Ottubru 1886.
- 4 – Kif bħal-leqqa ta' berqa ġriet l-aħbar tal-fejqa li deher mirakuluż, in-nies minn kull rokna ta' Ghawdex bdew imorru jitolbu l-interċessjoni tal-Madonna Ta' Pinu.
- 5 – Nhar is-26 ta' Marzu 1887, Karmni xehdet taħt ġurament quddiem Dun Frangisk-Saver Debrincat, l-arċipriet tal-Għarb, u rrakkontat l-esperjenza li kienet għaddiet minnha.
- 6 – Ir-rakkont kif mogħti minn Karmni u minn Frangisk deher fil-*Propugnatore Cattolico*, il-ġurnal tad-Djoċesi ta' Ghawdex, nhar is-16 u 30 ta' April 1887.
- 7 – Dlonk bdew hafna pellegrinaġġi b'mod spontanju minn kull rokna ta' Ghawdex.
- 8 – L-istorja kienet ikkupjata mill-ġurnali Maltin u għalhekk saret magħrufa lil hinn mix-xtut ta' Ghawdex u bdew ġejjin lejn Ta' Pinu hafna Maltin ukoll.

9 – Lady Amabel Kerr, il-mara tal-Ammiral Lord Walter Talbot Kerr – dak iż-żmien stazzjonat Malta – semgħet bil-ġrajja u ġiet hi nnifisha titkixxef dwarha. Kellmet lil Karmni u lil diversi nies oħra li kienu jafuha. Lura Londra, ippublikat artiklu bit-titlu *The Assunta of Gozo* fir-rivista *The Month* (1893) u evenwalment fi ktieb għalih. Ix-xhieda tagħha tiswa mitqlu deheb. Dwar il-veraċitdidà tal-fatti tistqarr hekk: “The idea may occur to the English reader – which has been discarded almost without hesitation in Gozo and Malta – that the alleged communications from Our Lady receive by Karmni and Frangisk were a fabrication of their own...

- (a) not only do the graces, both spiritual and temporal, which have been received at Ta' Pinu disprove the theory that the devotion could have been founded on a lie, but
- (b) the simple, practical Christianity of both Karmni and Frangisk equally forbid such a thought... (and)
- (c) although they maintained their silence, it was not God's will that the favours bestowed by the Blessed Virgin Mary should remain a secret”.

Bi kliem sempliċi, din l-awtriċi magħrufa Ingliza gabet tliet argumenti:

- (a) il-grazzji, spiritwali u temporali, li qegħdin jirċievu n-nies jeskludu li l-fatt hu bbażat fuq gidba;
 - (b) il-fidi sempliċi ta' Karmni u Frangisk ma tħallix taħseb hażin dwarhom; u
 - (c) minkejja li żammew kollox mistur, ir-rieda ta' Alla ma kinitx li l-grazzji li trid ixxerred il-Madonna jibqgħu sigriet.
- 10 – Karmni veru semgħet lill-Madonna? Il-konkluzjoni nħalliha għall-intelligenza tal-qarrej. ♦

Niskopru Turizmu Kulturali u Religjuż f'Għawdex

minn Paul Curmi

Minn dejjem emmint fil-hafna opportunitajiet li toffri l-Unjoni Ewropea, partikularment fejn jidhlu fondi biex f'pajjiżna jsiru proġetti li altrimenti jkunu iktar diffiċli li jsiru. Hija wkoll ovvja l-importanza li s-Santwarju Ta' Pinu u l-ġrajja marbuta miegħu għandhom fil-hajja Għawdxija, mhux biss mil-lat religjuż, imma wkoll minn dak turistiku. Is-Santwarju jiġbed lejha numru kbir ta' pellegrini u turisti, kemm dawk Maltin (ma naħsibx li tiġi organizzata ġita lejn Għawdex li fil-programm tagħha ma tidholx żjara f'Ta' Pinu!), u kemm il-barranin li jżuruna. Hekk is-Santwarju sar simbolu ta' *marketing* turistiku għall-ġżira Għawdxija. In-numru ta' pellegrini u viżitaturi lejn is-Santwarju jagħmlu minn Ta' Pinu mekka turistika. Ihekk, ngħidu aħna, is-scena l-oħra 'l fuq minn mitejn elf pellegrin żaru s-Santwarju f'ġiti organizzati. Din il-figura ta' viżitaturi teskludi l-ghadd kbir ta' pellegrini oħra li jżuru s-Santwarju fuq inizjattivi personali.

Dan il-proġett, "Niskopru Turizmu Kulturali u Religjuż f'Għawdex", tfassal madwar hames snin ilu. Mal-ewwel opportunità ta' sejha indirizzata lejn l-Għaqdiet Mhux Governattivi taht il-Fond Ewropew għall-Iżvilupp Reġjonali, kont



kellimt lil Dun Gerard Buhagiar, Rettur, biex nittantaw xortina. Kont ipproponejtlu li nirroraw il-*Via Crucis* fuq l-gholja Ta' Għammar, imma hu mill-ewwel indikali d-Dar ta' Karmni Grima. Kien qalli: "Dik dalwaqt tiġġarraf għal kollox, u jekk ma nsibx xi għajna bħal din, ma ndumux ma nitilfu gawhra prezzjuża". Mar-restawr tad-Dar dahhalna wkoll ir-restawr ta' tnaħ-il biċċa pittura tal-artist Malti Ġużepi Briffa u li fuqhom kienu nhadmu whud mill-mużajċi li hemm fis-Santwarju. Ipproponejna proġett bi spiża kapitali ta' €400,000, li minnhom 85% ġew iffinanzjati mill-UE.

Minn meta tlaqna bil-proġett, kellna hafna qtigh ta' qalb! Kien hemm mumentu fejn konna ser nirtiraw l-applikazzjoni jew nieqfu f'nofs il-proġett; l-uġiħ ta' ras li ma jaqta' xejn kien minn fejn ser ingħibu l-15% kontribuzzjoni tas-Santwarju! Insomma, dak



issa ghadda u mar - *acqua passata*, jghidu t-Taljani! Kwazi erba' snin wara li bdejna bix-xoghol, illum qed jirnexxielna noffru dan il-ġojjell ta' dar tipika f'Ghawdex, imma dar li mhi xejn komuni, għax hawn twieldet, ghexet u mietet mara li ċ-ċirkustanzi tagħha biddlu u naqqu parti mill-istorja ta' din il-Gżira tat-Tliet Għoljiet. Permezz ta' dan il-proġett issa l-vizitaturi ta' din id-Dar mibdula f'Mużew ser ikollhom ukoll għad-dispożizzjoni tagħhom *Audio Guide* b'sitt lingwi biex intejbu l-esperjenza ta' kull min iżur dan il-post. Wiehed japprezza li kellna naghmlu xi tibdil strutturali biex din id-Dar tkun aċċessibbli għal kulhadd. Dak li sar ser tkunu tistgħu tarawh b'għajnejkom meta żżuru din id-Dar. Għandna wkoll sala b'dokumentarju awdjo-viziv dwar il-hajja ta' Karmni u r-rabta tagħha mas-sejha tal-Madonna Ta' Pinu. L-istess sala ser tkun tintuża wkoll bħala sala tal-esibizzjonijiet, bl-ewwel wirja tkun dik ta' litografija tal-artist Taljan Amedeo Brogli. Hawn ukoll għall-wiri wahda mill-???. Ix-xoghol tal-pitturi restawrati ta' Ġużeppi Briffa illum jinsab

għall-wiri fil-Mużew tas-Santwarju Ta' Pinu, fejn hemm ukoll ix-xoghol restawrat tal-pitturi ta' Emvin Cremona.

Fl-okkażjoni tal-ftuh uffiċjali mill-ġdid tad-Dar ta' Karmni Grima bħala Mużew, xieraq li rrodd hajr għal hafna għajnuna li sibna. U hawn id-diffikultà tiegħi: lil min ser issemmi u lil min ser tinsa! Aghdruni fejn taħsbu li niżbalja!

Nibda qabel xejn biex verament niringrazzja lit-tim kollu tal-Awtorità Nazzjonali li tmexxi l-Fondi Ewropej – il-PPCD. Minkejja li tul dawn il-hames snin qtajna nifisna bid-dokumentazzjoni li kontinwament ġejna mitluba nissottomettu, niŋmhu li din hija s-serjetà li jitolbu proġetti b'fondi Ewropej. Nistqarr li l-uffiċjali f'dan id-Dipartiment dejjem kienu spalla ma' spalla magħna, kif kienet stqarret il-Kap tagħhom hames snin ilu: "Ahna issa qeghdin fil-proġett magħkom u daqskom". Grazzi!

Grazzi lill-Onor. Dr Chris Said tal-ghajnuna finanzjarja governattiva lejn

parti mill-kontribuzzjoni ta' 15% li Ta' Pinu obligat jghaddi lejn il-proġett. Kienet ghajna li tatna nifs qawwi meta l-iktar kellna bżonnha. Issa li wasalna biex naghlqu l-proġett, ma ghandix dubju li ser insibu s-sapport tal-Gvern biex nirċievu l-ahhar parti ta' din l-ghajna.

Grazzi wkoll lill-Onor. Giovanna Debono u lid-Direttorat ta' Eko-Ghawdex immexxi mis-Sur Anthony Zammit ghall-ghajna finanzjarja li hadna biex stajna nixtru l-vetrini tal-esibizzjonijiet.

Irrodd hajr lill-kuntratturi li kellna fuq dan il-proġett - li kienu hafna u ma jkollokx il-hin li ssemihom kollha. Ma nistax, imma, ma nsemmix lill-kuntratturi primarji: lil Dun Charles Vella, meghjun minn Joanna Hili Micallef, ghar-restawr tal-pittura ta' Ġużeppi Briffa; u lill-*Baron Contracts*, ghax-xoghol fuq ir-restawr ta' din id-Dar taht is-supervizjoni tal-Perit Edward Scerri. Kien hemm mumentu fejn hadnielhom mohhhom, u allura grazzi wkoll tal-paċenzja. Grazzi wkoll lil Ryan Mallia tal-*Exalta* li ghaddielna l-esperjenza taghhom f'muzewijiet ohrajn f'Malta.

Grazzi lill-Onor. Dr Anton Refalo, Ministru ghal Ghawdex, li, malli habbatna l-bieb

tal-Ministeru tieghu, immedjatament fehem il-vizjoni tas-Santwarju Ta' Pinu u offriela l-ghajna anki ghal proġetti ohra marbuta mas-Santwarju.

Grazzi wkoll lill-Onor. Dr Ian Borg, li taht is-Sergretarjat tieghu jaqghu l-amministrazzjoni tal-Fondi Ewropej. Fil-ftit sghat li ghamilna flimkien, hassejna li mieghu nistghu nitkellmu b'lingwaġġ li jifhimna u apprezzajna fuq kollox l-intenzjonijiet li ghandu li jkompli jissapportja l-inizjattivi li ser ikompli jiehu s-Santwarju Ta' Pinu.

Grazzi wkoll lill-Eċċellenza Tieghu Mons. Mario Grech, Isqof ta' Ghawdex, li endorsja l-applikazzjoni ta' dan il-proġett minghajr l-icken riserva.

Nispicċa b'messaġġ lill-Awtoritajiet. L-ghajna li tinghata lil entitajiet bhal Ta' Pinu hija investiment. Semmejtikom li tlaqna bi proġett ta' •400,000! Kieku wiehed kellu jaghti valur intrinsiku lill-hin - li ma tistax tikkalkulah - ta' kontribut volontarju minn diversi nies fuq perjodu ta' hames snin, inkunu qed nitkellmu fuq somma ferm ikbar!♦



Ftuh tal-Mużew Dar Karmni Grima - 7 ta' Dicembru 2013

Diskors dwar il-Pitturi ta' Ġużeppi Briffa

mir-Restawratur, Dun Charles Vella

Il-proġett tar-restawr u l-konservazzjoni tal-kwadri preparatorji tal-pittur Ġużeppi Briffa huwa ta' interess artistiku u nazzjonali. Il-kwadri jirrapprezentaw il-Litanija tal-Madonna, u fihom kemm kompożizzjoni u identità unika u sabiħa, u kemm ilwien hajja u ferrieha. L-istil huwa wiehed eklektiku, Romanesk, imhallat mal-istil *Liberty*, kif kienet il-moda tal-epoka li fihom tpittru.

F'dawn it-tnax-il kwadru preparatorji, li fuqhom ġew ikkuppjati l-mużajċi kollha tas-Santwarju, il-pittur Briffa pprova jittraxxendi l-materja pittorika fuq it-tila għall-istat spiritwali u sagra tal-Ġenna. Kif fl-Apokalissi jissemma t-Tron, hekk ikkompona Briffa lill-Madonna, bilqieghda fuq it-tron bhala Reġina tas-Sema u tal-art. Briffa għażel kuluri li jirriflettu hafna dawl, għalhekk huwa għandu hafna isfar rifless tad-dawl, b'effetti dehbin, kif ukoll hafna kuluri kohol u ċelesti, li jirriflettu l-purità ta' Marija. Il-figuri huma surreali, iżda aktar huma disinn milli veriżmu. F'dawn il-kompożizzjonijiet Briffa juri teknika kbira tal-grafika. Qishom preparatorji ta' arkitett.

Briffa huwa ispirat mill-binja tas-Santwarju nnifsu, li huwa mibni bi stil Romanesk modern jew ri-interpretat. Irrispetta hafna l-ispazju li fih kien qieghed



jahdem, u integra x-xogħol tiegħu mal-kumpless shiħ tas-Santwarju.

L-istat ta' konservazzjoni

L-istat ta' konservazzjoni kien wiehed hażin. Wiehed seta' jilmah quddiem għajnejh saħansitra d-dud kbir madwar ċentimetru qed jiekol it-tila! Insetti parassiti li huma komuni hafna fejn hemm umdità gholja. Iż-żmien wera wkoll l-effetti tiegħu billi l-materjali xxuttaw iżżejjed miż-żejt u beda jitfarfar il-kulur. Sinonimi mal-kundizzjoni tagħhom kienu wkoll it-tbajja' ta' moffa kemm fuq il-wiċċ tal-pittura u kemm fuq wara. Dawn iffurmaw xibka ta' tbajja' zghar ta' kulur griz hdejn xulxin.

Tiċrit u toqob fit-tila kienu wkoll eżistenti. Wiehed minn dawn il-kwadri kien ukoll ri-infurzat hażin billi ġie mwahhal fuq karta hoxna b'kolol li mhumiex riversibbli, li kella titneħħa b'mod mekkaniku, haġa li titlob hafna hin, paċenzja, u strapazz fuq il-pittura.

Trattamenti

Il-kwadri sarilhom tindif mill-hmieġ superfiċjali, kif ukoll tindif professjonali intensiv. Dan kien jinvolvi riċerka xjentifika tal-materjali li jikkostitwixxu l-pitturi. In-natura tal-materjali hija varjabbli, minn tempru sa kuluri biż-żejt. Dan il-proċess kien delikat hafna minhabba li qatt ma kellhom verniċ protettiv, għalhekk l-interventi kienu direttament fuq il-kulur. Dan jitlob hafna aktar dedikazzjoni u żmien.

It-tieni intervent kien li jiġu eliminati t-tbajja' tal-moffa, kif ukoll il-bakterja ffrizata. Il-moffa hija mikro-organizmu li jiekol u jħammeġ.

It-tielet haġa, sarilhom intervent ta' rilenteratura, *strip lining*, peress li dawn il-pitturi qatt ma kienu intenzjonati li jkunu kwadri fuq tilari; minhabba li riedu jsifruhom Ruma biex iservu bhala disinji tal-proġett finali fil-mużajk, ma kellhomx tala żejda fil-ġnub tagħhom biex tista' tiġbidhom fuq tilari. Dan sar b'tala apposta mwahhla minn kolla professjonali ta' natura riversibbli, u ġew stirati fuq tilari maħduma b'teknoloġija moderna, b'mekkaniżmu sofistikat, li meta t-tala ma tibqax konsistenti b'effett

tal-inflatwazzjonijiet tal-umdità u shana, tkun tista' tistiraha b'mod sempliċi, u bla ma ssir hsara.

Wahda minn dawn il-pitturi, peress li kienet f'kundizzjoni hażina hafna, ġiet ri-intelata, jew *relined*, b'mod shih, dak li jghidulu *full relining*.


Rtokki

L-irtokki saru b'kuluri apposta tar-restawr li ma jbidlux l-intensità tagħhom maż-żmien u li huma ta' natura riversibbli. Dan l-irtokk sar b'dixxiplina kbira fejn meħtieġ biss, b'mod li ma jimmanipulax il-kompożizzjoni tal-artist. F'dan l-istadju ta' intervent ġie aktar ikkunsidrat il-valur tal-konservazzjoni tal-identità tal-artist. Għalhekk, fejn kien dubjuż jew ma nafux kif kien għax intilef, ma sarx irtokk.

Verniċ protettiv finali

Il-vernici li bih ġew koperti l-pitturi sar bi *spray* b'materjal riversibbli, li ma jisfarx maż-żmien u jiproteġi l-pitturi mill-effetti hżiena tal-UV.

L-aħhar intervent kien li sarulhom gwarniċi sempliċi biex igawdu estetika aktar eleganti. ♦



Ftuh tal-Mużew Dar Karmni Grima - 7 ta' Diċembru 2013


Ninvestu fil-Gżira Ghawdxija

minn Dr. Ian Borg, Segretarju Parlamentari

Kien ta' pjaċir ghalija li nattendi ċ-ċerimonja tal-ftuh uffiċjali tal-Mużew tad-Dar ta' Karmni Grima f'Ghawdex. Dan il-Mużew ibbenefika minn •344,092 taht il-Fond Ewropew għall-Iżvilupp Reġjonali biex jgħin halli jitjieb il-prodott turistiku tal-gżira Ghawdxija.

Fil-programm finanzjarju 2007-2013 ġew allokati •120 miljun f'fondi Ewropej halli jiġi promoss turizmu sostenibbli madwar il-gżejjer Maltin. B'dawn il-fondi ġie mwettaq ukoll il-proġett tal-Ġgantija, kif ukoll ir-restawr tas-swar taċ-Ċittadella li fiż-żmien żgur ser ikunu qed jagħtu spinta lill-prodott turistiku li toffri din il-gżira.

Fil-programm finanzjarju l-ġdid 2014-2020, għalkemm it-turizmu mhux se jibqa' meqjus bhala ass ta' prijorità għall-Unjoni Ewropea, il Gvern Malti diġà identifika inizjattivi ohra ta' natura innovattiva u kreattiva f'dan is-settur li xorta ser ikunu jistgħu jibbenefikaw minn fondi Ewropej. L-interventi f'dan is-settur matul is-seba' snin li ġejjin fil-fatt ser ikunu indirizzati b'mod orizzontali u mhux b'mod dirett, u għalhekk mistennija jkunu ta' benefiċċju b'mod partikolari għall-intrapriżi żgħar u medji li



huma involuti fil-qasam tat-turizmu f'pajjiżna.

Fl-ahhar għaxar xhur il-hidma ta' dan il-Gvern fejn jidhlu fondi Ewropej għall-gżira Ghawdxija ffukat biex jintlaħaq l-oġettiv li 10% tal-Fondi Strutturali 2007-2013 ikunu allokati lil Ghawdex, biex tkompli titjieb l-infrastruttura f'din il-gżira filwaqt li jkompli jinholoq ix-xogħol f'Ghawdex għall-Ghawdxin. Fil-fatt b'dawn l-interventi permezz ta' fondi Ewropej ser jinxtara apparat ġdid għall-Isptar Ġenerali ta' Ghawdex, ser isir titjib fl-infrastruttura tal-Qasam Industrijali fix-Xewkija, kif ukoll ser jinholqu tliet mitt impjieg ġdid għall-Ghawdxin permezz ta' •2 miljun li ġew allokati għall-*Employment Aid Programme* f'Ghawdex.

Permezz ta' dan l-artiklu nixtieq niehu l-opportunità u nselli għall-qarrejja ta' dan il-fuljett u niżgurahom li dan il-Gvern huwa kommess li jkompli jinvesti fil-gżira Ghawdxija. Fl-ahhar nett nixtieq nifrah lil kull min kien responsabbli minn dan il-proġett u nawgurahom suċċess fil-hidma tagħhom matul iż-żmien li ġej. ♦

Il-Gvern impenjat li jippromovi t-turiżmu reliġjuż lejn Għawdex

minn Dr. Anton Refalo, Ministru għal Għawdex

Eċċellenza Reverendissima,
Monsinjur Isqof ta' Għawdex,
Kollegi,
Mistiedna,

Huwa unur għalija bhala l-Ministru għal Għawdex li ninawgura l-Mużew fid-dar fejn kienet tgħix ix-xbejba Karmni Grima li semgħet issejthilha l-Madonna mill-kwadru tagħha f'Ta' Pinu.

Niehu l-opportunità ta' din l-okkażjoni biex intenni l-impenn tal-Gvern li jippromovi lil pajjiżna, l-aktar lil Għawdex, bhala destinazzjoni eċċellenti għal turiżmu kulturali u reliġjuż, niceċ relattivament godda.



Fl-Istrategija Nazzjonali dwar it-Turiżmu se jkun identifikat pjan ċar għat-turiżmu f'Għawdex, inkluż dak reliġjuż, fejn diġà bdew diskussjonijiet dwar mappa ta' siti reliġjużi f'Għawdex, bil-qofol ta' din il-mappa jkun is-Santwarju Nazzjonali Ta' Pinu.

It-turiżmu reliġjuż huwa qasam importanti ferm fl-industrija turistika, u diversi siti reliġjużi jghinu mhux ffit lil dan is-settur fil-pajjiż fejn jinsabu. Huwa stmat li madwar 300 sa 330 miljun pellegrin iżuru siti reliġjużi madwar id-dinja.

Permezz tal-Mużew tad-Dar ta' Karmni Grima ha jkompli jixtered iktar il-messaġġ li l-Madonna għaddiet lil din ix-xbejba sempli' i f'Ta' Pinu.

Intenni li l-Ministeru għal Għawdex se jkompli jahdem bis-shih mad-Djoċesi Għawdxija fi proġetti oħra.

Grazzi mill-qalb, Eċċellenza, tal-hidma kbira li qeghdin twettqu fost il-poplu Għawdxi. ♦



Ftuħ tal-Mużew Dar Karmni Grima - 7 ta' Diċembru 2013


Messaġġ tal-Isqof ta' Ghawdex

mill-Isqof Mons. Mario Grech

Bir-restawr li sar fuq din id-Dar ta' Karmni Grima, ix-xebba li rċeviet il-messaġġ minghand il-Madonna Ta' Pinu, qeghdin irroddu lura lis-soċjetà parti mill-patrimonju nazzjonali taghna. Ghaliex kif jixhdu l-eluf kbar ta' pellegrini li ta' kull sena jżuru s-Santwarju Ta' Pinu, mal-ġrajja tal-Madonna Ta' Pinu hemm minsuġa hafna esperjenzi umani kemm ta' individwi u kemm ta' komunitajiet. Fil-fatt huma hafna dawk li jqisu s-Santwarju Ta' Pinu bhala punt ta' riferiment għal hajjithom. Meta nitkellmu dwar is-Santwarju nkunu qed nitkellmu wkoll dwar din id-dar, għaliex l-esperjenza mistika li Karmni ghexet fil-Kappella Ta' Pinu tkomplet f'din id-dar li kienet ir-residenza taghha.

Fil-fchma tiegħi huma tlieta d-“dokumenti” li jirregistraw il-ġrajja Ta' Pinu:

- a) L-ewwel nett ghandna *d-dokument tal-gebel*. Ninsabu hawn f'din id-dar ta' Karmni. Kieku r-Rettur Dun Gerard Buhagiar ma daħalx għal dan il-proġett ta' restawr, kieku din id-dar kienet tiġġarraf u tinqered u hekk konna nitilfu dan id-dokument tal-gebel.
- b) Jeżisti wkoll *id-dokument tal-karti*. Ftit snin wara li seħħ dan il-fenomeni, l-Isqof



- Pietru Pace kien ordna li ssir inkjesta u għalhekk kien għabar għadd ta' xhieda, inkluża dik ta' Karmni u ta' Frangisku Portelli. Imma b'dispjaċir illum intenni li dak il-manuskritt gheb! Jien għandi tagħrif li dan id-dokument kien f'idejn il-predeċessur tiegħi, imma sparixxa u qatt ma wasal għandi. Dan huwa dokument importanti hafna għall-istorja tal-Knisja lokali. Dokument ta' din ix-xorta li jagħmel parti mill-wirt storiku u reliġjuż taghna qatt ma jista' jiġi aljenat. Min ghandu dan id-dokument jaf li dan jappartieni lill-Knisja f'Ghawdex. Fil-lingwa Maltija ghandna kelma eżatta li tiddekrivi l-azzjoni ta' min qed iżomm ghandu dan id-dokument! Għal darb'ohra naghmel appell biex min qiegħed jostor dan id-dokument, iroddu lura.
- c) Imbagħad hemm *id-dokument tal-fidi*, it-twemmin ta' ġensna. Matul il-medda



Ċentru ta' evangelizzazzjoni, imma nixtiequ wkoll insostnu t-turiżmu reliġjuż f'Għawdex.

Bl-inter'essjoni tal-Madonna Ta' Pinu nitlob lil Alla jbierek din id-dar bit-tama li dawk li jżuruha jixxenqu biex ikollhom dik l-intimità li Karmni kienet temmen li kellha mal-Madonna. ♦

tas-snin mill-1883 'l hawn dejjem kompli jkorr l-għadd tal-pellegrini li jagħtu widien lill-Madonna li fil-kuxjenzi tal-bniedem tal-lum għadha ssejgħilhom biex jinviżtaw is-Santwarju tagħha. Id-devozzjoni tan-nies lejn il-Madonna Ta Pinu hija "rakkont" haj li mas-snin jagħmel eku ta' din il-ġrajja.

Inhossni grat lejn dawk kollha li kkollaboraw mar-Rettur Buhagiar biex dan il-proġett tar-restawr tlesta. Nemmnu li b'dan il-proġett ahna mhux biss qegħdin ngħinu biex Ta' Pinu jkompli jkun oasi ta' spiritwalità u



Ftuħ tal-Mużew Dar Karmni Grima - 7 ta' Diċembru 2013

Rapport fil-qosor dwar ix-xogħol ta' restawr li sar fuq Dar Karmni Grima

minn Saviour Tabone


Profil

Karmni Grima ghexet f'din id-dar bejn Frar 1838 u Mejju 1922. Kienet mara tar-raba', iżda l-esperjenza reliġjuża li ġarrbet fil-Kappella Ta' Pinu f'Ġunju 1883 wasslet għall-bini tal-maqdes monumentali ddedikat lill-Madonna Ta' Pinu fil-limiti tal-Għarb.

Karmni twieldet fir-raħal żgħir tal-Għarb minn Tumas u Antonia mwiġda Apap, li kienu bdiewa li jaqilghu l-ghixien tagħhom mir-raba' taħt in-naħa tal-gholja Ta' Għammar. Ta' kull filghodu, wara li kienet tisma' l-Quddiesa, kienet tmur taħdem fir-raba', u bla dubju ta' xejn kienet tidhol titlob għal xi hin fil-Kappella Ta' Pinu.



Kien fit-22 ta' Ġunju 1883 li, waqt li kienet għaddejja bhas-soltu minn quddiem il-kappella, Karmni semgħet vuċi misterjużi ssejħilha mill-kwadru tal-Madonna Ta' Pinu. Din il-ġrajja baqgħet mistura għal xi żmien, iżda wara l-fejqaq mirakoluż li sehħ ma' Vinċenza, omm Frangisk Portelli, ma' Malta u Għawdex ġriet bħal lehha ta' berqa l-aħbar dwar dak kollu li sehħ fis-sikta tal-Kappella Ta' Pinu. Bdew l-ewwel pellegrinaġġi u din il-kappella ċkejna fil-punent tal-gżira Għawdxija malajr inbidlet f'tempju Marjan





l-aktar imfittex fil-gzejjer Maltin. Kien fis-sena 1920 li tpoġġiet l-ewwel ġebbla ta' dan il-maqdes, li ġie ddedikat fit-13 ta' Diċembru 1931: maqdes mibni f'arkitettura Romaneska, tempju li waħdu huwa xhieda tal-imħabba tal-poplu Malti u Ghawdxi lejn il-Madonna Ta' Pinu u fuq kollox tal-ħila tal-haddiem Malti fil-ġebbla Maltija.

Id-dar fejn kienet toqġhod Karmni Grima għadha teżisti, u fl-1965 kienet infethet għall-ewwel darba bħala Mużew. Maż-żmien ġarrbet diversi hserat strutturali u għalhekk f'dawn l-aħħar tliet snin sar xogħol intensiv biex din id-dar tiġi rrestawrata u tkun anki aċċessibbli għal kulhadd.

Xogħol ta' restawr fuq id-Dar


Wara ħafna studju u konsultazzjoni, kemm ma' nies li jiftakru d-dar kif kienet fl-antik, u kemm wara konsulta estensiva mal-Perit Edward Scerri, tfassal pjan strateġiku ta' kif għandu jsir ir-restawr ta' dan il-post, li barra li kellu arkitektura partikolari, kellu wkoll




storja li fil-każ tagħna riedet tiġi mdawla u mfissra b'mod prattiku iżda wkoll li jwassal lill-pellegrin l-ispiritu reliġjuż li fih Karmni kienet tghix.

Wara li tfasslu l-pjanti ta' kif kienet ser tinbidel id-dar, saret applikazzjoni mal-awtoritajiet ikkonċernati, fejn ġew mogħtija l-permessi kollha neċessarji biex isir dan ix-xogħol. Sar il-proċess ta' *tendering* u x-xogħol ingħata lill-*Baron Group of Companies*, kumpanija privata li kellha esperjenza fil-qasam tar-restawr ta' bini bħal dan.

Ix-xogħol beda minnufih billi thammet parti mill-ġnien adjaċenti mal-post u li tagħti għal fuq it-triq prinċipali tal-Għarb. Il-hamrija li kien hemm fl-għalqa tnaddfet u tpoġġiet mal-hajt tan-naħa ta' wara, ħalli terġa' tintuża wara li jitlestax-xogħol ta' kostruzzjoni li kellu jsir fl-istess ġnien. Sadanittant tnehhiet l-għamara kollha li kienet imferrxa mal-kmamar ġewwa d-dar. Din






tnehhiet mill-post, parti minnha biex issirilha restawr estensiv, waqt li ohrajn tnaddfu biex setgħu jerggħu jsibu posthom f'dan il-post meta kien lest.

Hafna mill-kmamar kellhom hserat konsiderevoli minhabba diversi fatturi, fosthom li l-post kien strieh xi żmien ilu, u bil-konsenturi li żviluppaw dahal ammont kbir ta' ilma li kompla għamel hsara kbira kemm fil-bjut infushom u kemm f'hafna mill-hitan. Meta beda x-xogħol tal-kostruzzjoni, l-ewwel kellhom jigu msahħa dawn il-hitan u bjut li kienu fi stat hażin hafna. Wara nbriet l-estensjoni fil-ġnien fejn ittella' tarag' iehor minn barra kif ukoll inbnew *toilets* ġodda għall-viżitaturi ta' dan il-lokal. Il-kostruzzjoni saret b'sengħa u l-bini kollu sar b'metodi tradizzjonali u b'ġebbla tal-franka maqtugħa minn barrieri fil-viċin.


Sar ukoll xi xogħol f'xi kmamar, fost l-ohrajn fil-kamra ta' ġewwa li tiġi taħt




il-kċina (għax din tal-aħħar kienet tinsab fit-tieni sular). F'din il-kamra fil-fatt saru xogħlijiet ta' alterazzjoni fil-ġebel biex ikun jista' jitpoġġa lift modern u mghammar bl-aħħar funzjonalitajiet u li seta' jiggarrantixxi aċċess għal kulhadd.

Saret ukoll stallazzjoni ġdida tad-dawl, tal-ilma, kif ukoll ta' sistema ta' *alarms* u *CCTVs*. Waqt dawn l-istallazzjonijiet kellna noqogħdu attenti biex issir hsara mill-inqas fil-hitan tal-kmamar kollha. Fil-fatt kellu jsir pjan ta' kif kellha ssir l-istallazzjoni, halli b'hekk isir mill-inqas tqattigh fil-ġebbla.


Meta tlesta x-xogħol ta' tqattigh, beda x-xogħol propju ta' restawr fuq il-hitan kollha, kemm dawk fuq in-naħa ta' ġewwa tal-kmamar u kemm dawk fuq in-naħa ta' barra mad-dawra kollha. Ix-xogħol ta' restawr fuq ġewwa tal-kmamar kellu jsir b'reqqa kbira. Il-hitan fuq ġewwa tal-kmamar kellhom jitnaddfu mill-parti l-kbira tal-kisi li kellhom, għax dan kien fil-parti l-kbira tiegħu mibżuq.





Wara kellhom jitnaddfu l-fili u jerggħu jinksew u jinżebħu bl-istess kuluri li kellhom il-kmamar oriġinarjament. Ix-xogħol kollu sar manwalment biex titnaqqas il-possibbiltà ta' ħsara lill-ġebła. Hawn ukoll kellu jsir studju ta' kif kienu l-kuluri originali u anki x'tip ta' żebgħa kellha tintuża.

Il-hitan fuq in-naha ta' barra kellu jitnehħielhom ammont sostanzjali ta' kisi li ngema' matul is-snin u li għamel ħsara kbira. Dan sar b'għodod żgħar u tal-idejn biex niżguraw li ma ssirx ħsara lill-ġebel u lit-tikħil li kien għadu tajjeb. Wara li tnehħa dan il-kisi, kien hemm postijiet fejn kellu jinbidel ukoll xi ġebel. Sar xi tikħil mill-ġdid billi tnaddfu l-fili u tkaħħlu bil-*hydraulic lime* wara li saru ammont ta' testijiet u *samples* varji, li ġew approvati mill-Perit inkarigat mix-xogħlijiet. Sar ukoll xi *micro sand-blasting* fuq partijiet tal-faċċata fejn ma setax imur il-ħmieg mal-wiċċ tal-ġebła u depożiti oħra li wehlu mal-istess ġebła matul is-snin.





F'postijiet partikulari fejn il-ġebła kienet miksura, kellu jintuża *epoxy resin* biex tiġi stabbilizzata din il-ġebła. Kellu wkoll jintuża f'xi nħawi l-*plastic repair* halli tkun salvata kemm jista' jkun il-ġebła oriġinali mingħajr ma jkollha bżonn tinbidel.

Fuq il-faċċati kollha ta' barra ġew applikati numru ta' passati ta' *velatura* magħmula minn ilma u *pigmenti* naturali halli b'hekk il-binja kollha tieħu dehra uniformi dawramejt.

Saru wkoll interventi b'*biocides* biex titnehħa veġetazzjoni li kibret maż-żmien, speċjalment fuq dawk il-partijiet li kienu kennija u li fuqhom ma kinitx taħkem ix-xemx. Dan l-intervent kellu jsir numru ta' drabi sakemm tnehħa kollox.

Saru wkoll numru ta' interventi fuq l-artijiet tal-kmamar fis-sulari kollha. F'postijiet bħall-mithna saru biss interventi minimi ta' tindif u xogħol iehor halli jerga' johrog l-effett oriġinali tal-art magħmula





miċ-ċangatura tal-franka li tiddomina l-art mad-dawra kollha. Saru wkoll artijiet mill-ġdid fil-kmamar li kienu bil-madum tas-siment. Wara bosta konsultazzjoni, sar madum li kien jixbah lil dak eżistenti u tpoġġa fil-kmamar rispettivi. Fejn il-ħsara kienet minima, tnaddaf il-madum eżistenti u nbidlu biss dawk il-ftit miksura.

Il-bjut kollha tal-post, wara li tlestew mit-tiswija li kellhom bżonn, ġew miksija b'*water proof membrane* halli jiġu protetti kemm jista' jkun mill-ilma. Fuq uħud minn dawn il-bjut tpoġġew il-pannelli fotovoltajċi u l-ilma tal-bjut issa beda jingabar kollu f'bir li kien hemm fil-bitha interna.

Sar ukoll restawr estensiv fuq l-aperturi kollha ta' barra kif ukoll ta' ġewwa. Saru wkoll bibien u twieqi ġodda fejn dawn ma setghux jiġu rrestawrati minhabba li kienu

malandati hafna. Sar bdil ukoll ta' ħġieġ, ċappetti u affarijiet ohra li ma setghux jiġu miżmuma. Wara li tlesta l-brix kollu, inghatat passata *preserver*, passata *undercoat* u żewġ passati *finish*.

Għalkemm dan ix-xogħol ha fit-tul, illum, meta nħarsu lura, nimmlew b'sodisfazzjon kbir, għaliex b'dak kollu li sar, issa din id-Dar għażiża reġgħet infetħet mill-ġdid bħala Mużew li jzomm hajja t-tifkiriet ta' Karmni Grima, ix-xebba li semgħet il-lehen mill-kwadru tal-Madonna Ta' Pinu, grajja mill-isbah fl-istorja tal-ġzira Għawdxija. ♦

Il-bijografija ta' Karmni Grima

ppubblikata f'edizzjoni riveduta

**inkitbet minn Dun Nikol Ġ. Cauchi,
iktar tard Isqof ta' Ghawdex**

Fl-okkażjoni tal-ftuħ mill-ġdid tal-Mużew Dar Karmni Grima fl-Għarb, Ghawdex, wara restawr li sar b'fondi Ewropej, *Ta' Pinu Publications* għadhom kemm ippubblikaw edizzjoni riveduta ta' l-unika bijografija li għandna ta' din ix-xebba raħlija li fis-seklu dsatax semgħet il-lehen tal-Madonna jsejhilha mill-kappella tagħha fl-inħawi msejha Ta' Pinu, fejn il-lum hu wieqaf is-Santwarju Nazzjonali li jiġbed lejha pellegrini mid-dinja kollha.

Il-ktieb ta' 48 paġna, li jġib l-isem *Karmni Grima: Ix-xebba li semgħet il-lehen tal-Madonna Ta' Pinu*, kien ġie miktub fl-1964 minn Dun Nikol Ġ. Cauchi, tliet snin qabel laħaq Isqof, meta allura kien għadu kappillan il-Fontana. L-awtur, li ġeċ mill-istess raħal li fih twieldet, għexet u mietet Karmni Grima, ġabar fil-qosor u b'lingwaġġ mexxej imma daqshekk iehor studjat u mirqum, hjiel hafif dwar il-hajja ta' din ix-xebba li l-fama ta' qdusija tagħha kienet magħrufa fil-gżira kolha meta għalqet għajnejha għall-ahħar darba fil-25 ta' Mejju 1922.




L-awtur jiftah il-kitba tiegħu bi sfond storiku tal-kuntest soċjali li fih twieldet Karmni. Hu jagħti tagħrif dwar it-trobbija tagħha sakemm jasal għall-ġrajja importanti tas-Sejha li sehhet fl-aqwa ta' żgħożitha, fejn jidhol fid-dettall billi jikkwota minn sorsi primarji bħalma kienet l-ewwel storja miktuba minn Mons. Dekan Giuseppe Farrugia. Ma jonqosx li jsemmi lil Frangisku Portelli, ġuvni twajjeb anki hu mill-Għarb, li kellu esperjenza simili għal ta' Karmni, kif ukoll ir-reazzjonijiet ta' l-awtoritajiet ekkleżjastiċi għal dak li kien ġara.

L-ahħar ftiit kapitli tal-ktieb jiffukaw iżjed fuq il-hajja spiritwali ta' Karmni nfisha, dejjem fid-dawl ta' l-esperjenza 'sopranaturali' li kienet għaddiet minnha. Hafna tagħrif l-awtur jisiltu minn djarju li

b'xorti tajba zamm Dun Anton Vella, id-direttur spiritwali li l-aktar ghex qrib tagħha u sema' minn għandha dwar id-diversi 'vizjonijiet' li kellha.

Il-ktieb, li qed johroġ fit-Tieni Edizzjoni Riveduta, hu mżejjan b'għadd ta' illustrazzjonijiet kif ukoll ritratti tad-Dar ta' Karmni Grima – kif giet irrestawrata dan l-aħħar – meħuda minn Daniel Cilia. Għandu jservi ta' bażi tajba għal dawk li fil-futur, nittamaw, ikunu jixtiequ jidhlu iżjed fil-fond tal-personalità qaddisa ta' din ix-xebba Għawdxija li kellha x-xorti tisma' lehen il-Verġni Mbierka. Fuq kollox, jistieden lill-qarrej biex, bħal Karmni Grima, jisma' l-lehen ta' Marija u jkun devot veru tagħha.

Kopji ta' dan il-ktieb u pubblikazzjonijiet oħra jistgħu jinkisbu mis-Santwarju Nazzjonali tal-Madonna Ta' Pinu, l-Għarb jew mill-Mużew Dar Karmni Grima, 1, Triq l-Għarb, l-Għarb (tel: 2155 6187).♦



Kulhadd fil-gzejjer tagħna sema' bis-Santwarju Ta' Pinu u bis-Sejha tal-Madonna; imma ftit wisq kienu dawk li kellhom tagħrif dwar il-hajja ta' Karmni Grima, ix-xebba magħzula mill-Madonna biex tafdalha l-messaġġ Tagħha.

Dan il-ktiejeb jagħti njejt dwar l-episodji l-aktar importanti tal-hajja ta' Karmni Grima; jgħifieri jitkellem fuq twelidha u t-trobbija tagħha, id-devozzjoni tagħha lejn il-Madonna, id-dehriet li kellha, it-thabbiriet li għamlet, l-apostolat tagħha u mewtha l-aktar qaddisa...

Kull Malti u Għawdxij devot tal-Madonna Ta' Pinu, bla dubju ta' xejn jiehu gost jaqra dan il-ktiejeb u jaqmel haga sewwa jekk iħajjar lill-oħrajn biex jaqraw ukoll.

Timbru Speċjali mill-MaltaPost u Kartolina ta' Tifkira fl-okkażjoni tal-Ftuħ mill-ġdid tal-Mużew 'Dar Karmni Grima'



B'tifkira tal-Ftuħ mill-ġdid tad-Dar ta' Karmni Grima wara r-restawr li sar il-Posta ta' Malta harġet timbru speċjali li kien jista' jinkiseb mill-uffiċċju postali fl-Għarb. Għal din l-okkażjoni, is-Santwarju Ta' Pinu flimkien mal-Għaqda Filatelika ta' Għawdex ippublikaw kartolina ta' tifkira li giet iddisinjata mis-Sur Anthony Grech membru tal-istess għaqda.



Innijiet Liturġiċi: ‘Nunc Dimittis’

“Nunc Dimittis servum tuum, Domine, secundum verbum tuum in pace: quia viderunt oculi mei salutare tuum quod parasti ante faciem omnium populorum, lumen ad revelationem gentium, et gloriam plebis tuæ Israel”.

“Issa, o Sid, tista’ thalli l-qaddej tieghek imur fis-sliem skont kelmtek, ghaliex ghajnejja raw is-salvazzjoni tieghek li int hejjejt ghall-popli kollha, dawl biex idawwal il-ġnus u glorja tal-poplu tieghek, Israel!”.

Dawn huma l-kelmiet sbieh li bihom il-qaddis Profeta Xmuni laqa’ f’dirghajh lit-tarbija Ġesù f’dak il-jum solenni meta Marija u Ġuzeppi marru jipprezentawh fit-Tempju ta’ Ġerusalem, skont kif kienet titlob il-Liġi ta’ Mosè. B’dan il-ġest ta’ umiltà, Ġesù ried jurina li huwa kien lest joqghod għal-liġi tal-bnedmin. Kien f’dan il-waqt ukoll li Ġesù thabbar bhala dak li “ser iġib il-waqgħa u l-qawmien ta’ hafna f’Israel” u li Marija kellha tghaddi minn duluri kbar matul il-hajja tagħha. Il-Misteru tal-Prezentazzjoni tal-Mulej fit-Tempju jiġi ċelebrat mill-Knisja universali kull sena fit-2 ta’ Frar, erbghin jum wara l-ferh tal-festa tal-Milied, u f’din il-festa tiġi mbierka x-xemgħa biex turina li Ġesù huwa d-Dawl veru li jdawwal il-hajja u l-qalb ta’ kull bniedem.


Il-Kantiku ta’ Xmuni l-Profeta, imsejjah “***Nunc Dimittis***”, insibuh miktub fl-ewwel kapitli tal-Vangelu ta’ San Luqa u jintuza mill-Knisja bhala l-Kantiku Evangeliku li jinghad fit-Talba ta’ Gheluq il-Jum (il-Kompieta). Bhalma l-Kantiku Evangeliku ta’ Żakkarija jinghad fit-talba tat-Tifhir ta’ Sbiħ il-Jum u l-Kantiku Evangeliku ta’ Marija jinghad fit-talba tal-Ghasar, hekk ukoll il-Kantiku Evangeliku ta’ Xmuni l-Profeta jinghad fit-Talba ta’ Gheluq il-Jum. Kemm ikun aktar xieraq li kieku l-komunitajiet tagħna jagħtu valur akbar lit-talba tal-Liturġija tas-Siġhat, li hija t-talba ufficjali tal-Knisja universali, hekk li partijiet minn din it-talba tibda tinghad kuljum fil-parroċċi u fil-knejjes tagħna! Fl-opinjoni tiegħi, qed nagħtu hafna aktar importanza lit-talb devozzjonali, u fl-istess hin imbagħad, nagħtu



I-ġenb lit-talba tal-Liturġija tas-Siġhat li suppost ghandha tiehu preċedenza fuq it-talb l-iehor kollu li nġhidu ta' kuljum!

Bhalma ġara f'innijiet liturġiċi ohra li diġà ghamilna riferenza ghalihom f'artikli ohra ta' din ir-rubrika, kienu bosta dawġ il-kompożituri, sew antiki u sew ohrajn aktar moderni, li ispiraw ruhhom mill-versi sbieħ tal-innu *Nunc Dimittis* u kkomponew melodiji u arrangamenti mużikali li komplew jagħnu u jenfasizzaw l-importanza tiegħu. Dawn li ġejjin huma xi whud minn dawn il-kompożizzjonijiet.

Il-kompożitur **Luigi Barbieri** kiteb *Nunc Dimittis* fl-1794 fuq l-istil klassiku. L-istrumentatura ta' din il-kompożizzjoni tikkonsisti f'tenur u baxx solisti, kor imhallat, korni, strumenti tal-korda u orgni. Il-kompożitur **Tomás Luis de Victoria** kiteb *Nunc Dimittis* fuq l-istil rinaxximentali għal



kor b'erba' vuċijiet, li ġie ppubblikat għall-ewwel darba fis-sena 1600.

Il-kompożitur ċelebri **Giovanni Pierluigi da Palestrina** kiteb *Nunc Dimittis* fuq l-istil rinaxximentali, li ġie ppubblikat għall-ewwel darba fl-1876.

Kompożizzjoni ohra bbażata fuq l-innu *Nunc Dimittis* hija tal-kompożitur **Peter August Schneck**. Din il-kompożizzjoni hija miktuba fuq l-istil romantiku għal solista baxx flimkien ma' kor b'erba' vuċijiet u bl-akkumpanjament tal-orgni. Il-kompożitur **Orlando Gibbons** kiteb *Nunc Dimittis* fuq l-istil rinaxximentali għal kor imhallat.



Kompożizzjonijiet moderni bbażati fuq dan l-innu nsibu hafna. **Edward Lambert** kiteb waħda għal kor b'erba' vuċijiet, bl-akkumpanjament tal-orgni. **Peter Dyson** kiteb arrangament mużikali fuq dan l-innu fis-sena 2001. L-innu huwa miktub fuq l-istil modern għal kor b'erba' vuċijiet *a cappella* (jigifieri mingħajr l-akkumpanjament ta' strumenti). Ġie ppubblikat għall-ewwel darba fl-istess sena li fiha nkiteb. Il-kompożitur Inġliż **John Ireland** kiteb żewġ arrangamenti mużikali tal-innu *Nunc Dimittis*. Waħda minn dawn il-kompożizzjonijiet hija miktuba fuq l-iskala mużikali *Fa Maggiore*, filwaqt li l-oħra hija miktuba fuq l-iskala mużikali *Do*

Maggiore. Dawn iż-żewġ kompożizzjonijiet huma miktuba għal kor imhallat bl-akkumpanjament tal-orgni. It-tieni minnhom hija ddedikata lir-Rev. E. Howard Muncy MA, Dekan tal-Katidral ta' Gloucester.

Fuq nota storika, insibu li l-innu *Nunc Dimittis* miktub mill-kompożitur **Charles Villiers Stanford** indaqq bhala innu tal-gheluq fil-funeral ta' Margaret Thatcher fis-17 ta' April 2013.




L-innu *Nunc Dimittis* huwa tifhir lil Alla li ghoġbu jibgħat fostna lil Ibnu l-wahdieni biex ikun id-Dawl li jdawwal il-mixi tagħna tul dan il-wied tad-dmugh sa ma naslu biex ingawduh għal dejjem f'darna tas-Sema. ♦

ĠEDDED *l-Abbonament*

fir-rivista għas-sena 2014

Madonna Ta' Pinu
Jannar - Marzu 2014



Abbonament għas-sena 2014

- ♦ Lokali: € 8.00
- ♦ Ewropa: € 16.00
- ♦ Barra mill-Ewropa: € 20.00
- ♦ Sostenitur: **Offerta Libera**

Ibghat id-dettalji tiegħek flimkien mal-ħlas lill-Editur, Santwarju Madonna Ta' Pinu, Ta' Pinu, Għarb GRB 1704, Ghawdex.

Mill-Hajja tas-Santwarju

OTTUBRU 2013

Il-Ġimgha, 11: sat-Tlieta 15 ta' Ottubru, grupp ta' 54 pellegrin minn Malta u Ghawdex hadu sehem fil-Ġurnata Marjana li organizza l-Vatikan bi thejjija ghall-Gheluq tas-Sena tal-Fidi. Kien il-Q.T. il-Papa Franġisku innifsu li aktar kmieni matul is-sena 2013, stieden lis-Santwarji Marjani mxerrda mad-dinja kollha sabiex jattendu għal din il-ġurnata Marjana li għaliha ngabet apposta minn Fatima l-istatwa tal-Madonna. Il-Pellegrinaġġ mis-Santwarju Marjan tal-Madonna Ta' Pinu u li kien immexxi mir-Rettur Dun Gerard Buhagiar kien l-unika rappreżentanza mill-gżejjer Maltin għal dan l-avveniment storiku. Il-grupp li inkluda fih żgħażaġh, adulti, saċerdoti anzjani u anke persuni b'diżabilità ġarr l-istandard bix-xbieha tal-Madonna Ta' Pinu fl-okkażjonijiet kollha filwaqt li xi żgħażaġh hejjew



miġbura minn
Ivan Attard



flokkijiet bil-bandiera Maltija fuqhom flimkien ma' ritratti tal-Papa Franġisku u tal-Madonna Ta' Pinu. It-tema tal-ġurnata Marjana kienet 'Hienja dik li emmnet!'.

Is-Sibt, 12:

Fil-5.00pm, il-pellegrini miġbura fi Pjazza San Pietru akkumpanjaw lill-Papa hu u jilqa' l-istatwa tal-Madonna Ta' Fatima u mexxa *Via Matris* bi hsibijiet miktuba minnu stess. Fid-

9.00 pm, il-grupp attenda għal Velja Marjana fis-Santwarju Ruman tad-*Divino Amore*. L-ghada l-Hadd, il-grupp ipparteċipa fil-Quddiesa Solenni li mexxa l-Q.T. Il-Papa Franġisku u li fi tniemha huwa għamel l-Att tal-Konsagrazzjoni tal-Umanità lill-Vergni Marija. Il-pellegrinagg Marjan inkluda wkoll żjarat fis-Santwarji Marjani ta' Pompei fejn il-grupp kellu laqgħa mar-Rettur tas-Santwarju, l-E.T. Mons. Tommaso Caputo li għal xi żmien serva bħala Nunzju Apostoliku għal Malta, u Loreto fejn jingħad li l-Angli ġarrew id-dar tal-Madonna.

Is-Sibt, 12:



Fis-Santwarju tal-Madonna Ta' Pinu, saret l-inawgurazzjoni tas-Sena Soċjali tal-Azzjoni Kattolika ta' Għawdex 2013-2014. Iċ-ċelebrazzjoni fethet b'diskors mis-Sur Antoine Vassallo, President Djoċesan tal-Azzjoni Kattolika segwit mir-reċita tar-Rużarju Mqaddes u Barka Sagramentali. Fis-6.30pm saret Quddiesa Konċelebrata li tmexxiet mill-E.T. Mons. Isqof Mario Grech flimkien mal-Assistenti Ekkleżjastiċi tal-Azzjoni Kattolika. Din iċ-ċelebrazzjoni kienet imxandra b'mod dirett fuq TVM2. Sar ukoll it-tesserament tal-membri tal-Azzjoni Kattolika b'mod kollettiv.

Is-Sibt, 19:

Ġie amministrat is-Sagrament tal-Magħmudija liċ-ċkejken Roi Joseph Haber, iben Justin u Raquele Haber. Iċ-ċelebrant kien ir-Rettur Dun Gerard Buhagiar.

L-Erbgħa, 23: Patri Joe Xerri OFM Konv. mexxa Quddiesa ta' radd il-hajr f'gheluq is-sebghin (70) sena tas-Sinjura Loreta Rapa.

Il-Hadd, 27: Grupp ta' nsara mill-Afrika animaw il-quddiesa tal-5.00 pm b'kant u żfin liturgiku-Afrikan. Din l-attività saret bhala parti mill-attivitajiet ta' Jum il-Missjoni.



It-Tnejn, 28: Il-Ministru għal Ghawdex Anton Refalo żar id-dar ta' Karmni Grima, fejn intlaqa' mir-Rettur tas-Santwarju Fr. Gerard Buhagiar flimkien mas-sur Paul Curmi li spjegaw ix-xogħol ta' restawr li qed issir fuq id-dar ta' Karmni Grima u li issa qed joqrob biex jitlesta.

Il-Ministru Anton Refalo tenna l-impenn tal-gvern li jipromwovi lil pajjiżna l-aktar Ghawdex bhala destinazzjoni eċċelenti għal turizmu kulturali u religjuż, niċeċ relattivament godda. Il-Ministru Refalo saħaq li l-Istrateġija Nazzjonali dwar it-turizmu se tidentifika pjan ċar għat-turizmu f'Ghawdex.



Pellegrinaġġi:

Il-Hamis, 3: Saret żjara lill-Madonna Ta' Pinu minn grupp ta' pellegrini mill-Belarus. Fl-istess ġurnata, grupp ta' pellegrini Taljani għamlu pellegrinaġġ lejn is-Santwarju u iċċelebraw Quddiesa fil-Kappella tal-Madonna Ta' Pinu.

Is-Sibt, 5: Is-Superjura Ġenerali tal-Għaqda 'Uljed ta' Marija Awżiljatriċi' żaret is-Santwarju tal-Madonna Ta' Pinu biex trodd hajr lil Alla f'gheluq il-hamsin anniversarju minn meta din l-Għaqda waslet f'Ghawdex.

Il-Ġimgha, 11: Żjara lill-Madonna Ta' Pinu minn grupp ta' pellegrini mill-Ingilterra.

L-Erbgħa, 16: Żjara lis-Santwarju minn grupp ta' pellegrini mill-Provinċja ta' Bourgogne fi Franza.

Il-Hadd, 20: Il-Grupp tal-Armar tal-Parroċċa ta' San Nikola fis-Siġġiewi organizza pellegrinaġġ lejn is-Santwarju tal-Madonna Ta' Pinu. Ġiet iċċelebrata Quddiesa mill-Arċipriet tal-istess Parroċċa.

Fl-istess ġurnata, saret żjara lill-Madonna Ta' Pinu minn grupp ta' Kummissarji tal-Art Imqaddsa tal-lingwa Taljana li kienu jinsabu f'Malta għall-Konvenju annwali tagħhom li din is-sena sar f'pajjiżna.

L-Erbgha, 23: Pellegrinaġġ lejn is-Santwarju minn grupp ta' pellegrini mill-Ġermanja.


Il-Hadd, 27: Sar pellegrinaġġ organizzat mill-Parroċċa tal-Madonna tal-Karmnu fil-Figura.

NOVEMBRU 2013:

Il-Ġimgħa, 1: Solennità tal-Qaddisin Kollha u għeluq it-63 sena mill-proklamazzjoni tad-Domma tal-Assunzjoni tal-Vergni Marija, titular tas-Santwarju. Fis-6.30pm giet iċċelebrata Quddiesa Solenni bil-prietka tal-okkażjoni.

Il-Ħamis, 7: Hames Patrijiet Frangiskani Kappuċċini Maltin iċċelebraw Quddiesa ta' Radd il-Hajr lil Alla u lill-Madonna Ta' Pinu fl-okkażjoni tal-irtir annwali tagħhom f'Għawdex.

Fl-istess jum, saret Ċelebrazzjoni tal-Kelma Ta' Alla mir-Retturi tas-Santwarji Marjani li jiffurmaw parti mill-*International Marian Shrines* f'għeluq il-Kungress li sar fis-Santwarju tal-Madonna tal-Vitorja fil-Mellieha.



Pellegrinaġġi:

Is-Sibt, 2: Tifkira Solenni tal-Erwieħ tal-Purgatorju. Sar pellegrinaġġ lejn is-Santwarju organizzat mix-Xirka tal-Isem Imqaddes ta' Alla tal-Mosta.

Il-Ġimgħa, 15: Żjara lis-Santwarju minn grupp ta' pellegrini mill-Ingilterra.

Is-Sibt, 16: Patri Donald Bellizzi OFM Konv., Kappillan tal-Ajruport Internazzjonali ta' Malta, iċċelebra Quddiesa ta' Radd il-Hajr lil Alla fi tmiem ta' ġurnata irtir ma' numru ta' aspiranti vokazzjonali.

DIĊEMBRU 2013:

Il-Ħamis, 4: Fr. Robert Farrugia iċċelebra Quddiesa ta' radd il-hajr lil Alla f'għeluq il-75 sena tiegħu.

Il-Ġimgħa, 6: Giet iċċelebrata Quddiesa fil-Mużew 'Dar Karmni Grima' għall-membri tal-Prayer Group 'Madonna Ta' Pinu'. Il-Quddiesa kienet immexxija mir-Rettur tas-Santwarju Dun Gerard Buhagiar flimkien ma' Mons. Carmelo Gauci, Direttur Spiritwali ta' dan il-grupp. Din il-Quddiesa saret fl-okkażjoni tal-ftuh mill-ġdid ta' dan il-Mużew.

Is-Sibt, 7: Fl-4.30pm saret iċ-ċerimonja tal-inawgurazzjoni uffiċjali tal-Mużew 'Dar Karmni Grima' mill-Onorevoli Dr. Anton Refalo LLD MP, Ministru għal Għawdex, u t-tberik tal-post mill-E.T. Mons. Isqof Mario Grech. Saru diskorsi tal-okkażjoni mir-Rettur tas-Santwarju Dun Gerard Buhagiar, mis-Sur Paul Curmi, mill-istoriku


Ghawdxì Mons. Joseph Bezzina u mir-restawratur tal-pitturi ta' Joseph Briffa, Fr. Charles Vella. Diskorsi oħra saru mill-Onorevoli Dr. Ian Borg LLD MP, Segretarju Parlamentari fl-Uffiċċju tad-Deputat Prim Ministru għall-Presidenza tal-Unjoni Ewropea u l-Fondi Ewropej, l Onorevoli Dr. Anton Refalo LLD MP, Ministru għal Ghawdex u l-E.T. Mons. Isqof Mario Grech. Dan il-proġett kien iffinanzjament mill-programm ERDF tal-Unjoni Ewropea. Il-Mużew qed jiftah għall-pubbliku mit-Tlieta sal-Hadd mid-9.00am sal-4.00pm.



- Il-Hadd, 8:** B'deċiżjoni tal-Konferenza Episkopali Maltija, fl-Arċidjoċesi ta' Malta u fid-Djoċesi ta' Ghawdex, illum għet iċċelebrata l-Liturġija tat-Tnissil bla Tebġha tal-Vergni Imqaddsa Marija (L-Immakulata Kuncizzjoni) minflok il-Liturġija tat-Tieni Hadd tal-Avvent. Filghaxija, fis-6pm, sar Rużarju meditate fil-Kappella tal-Madonna Ta' Pinu.
- Il-Hamis, 12:** Patri Mario Sant OFM Konv iċċelebra Quddiesa ta' Radd il-Hajr fil-Kappella tal-Madonna Ta' Pinu f'għeluq is-37 anniversarju miż-Żwieġ ta' ommu u missieru.
- Il-Ġimgħa, 13:** Fis-Santwarju tal-Madonna Ta' Pinu, għet iċċelebrata s-Solennità tat-82 Anniversarju mill-Konsagrazzjoni tas-Santwarju. Is-Santwarju kien ikkonsagrat mill-E.T. Mons. Isqof Michele Gonzi fit-13 ta' Diċembru 1931. Fis-6.00 pm sar Rużarju fil-Kappella tal-Madonna Ta' Pinu filwaqt li fis-6.30 pm saret Quddiesa Kantata li matulha ġew irreċitati is-salmi tat-Tieni Għasar ta' din is-Solennità.
- Is-Sibt, 14:** Għet iċċelebrata Quddiesa ta' Radd il-Hajr lil Alla għall-grazzja ta' fejqan ta' membru mill-familja Cini miż-Żebbuġ Ghawdex. Iċ-ċelebrant kien il-W.R. Kan. Dun Reuben Micallef, Arċipriet tal-istess Parroċċa.
- Il-Hadd, 15:** Illum ingħata bidu għan-Novena bi thejjija spiritwali għas-Solennità tat-Twelid ta' Sidna Ġesù Kristu (Il-Milied). Fil-11.15am, fl-okkażjoni tal-Jum Internazzjonali għall-Persuni b'Diżabilità, l-E.T. Mons. Isqof Mario Grech ippresieda Konċelebrazzjoni li matulha wassal messaġġ marbut ma' din il-ġurnata. Il-Liturġija kienet animata mill-Kor *Nativitas* immexxi mill-organista Ivan Attard. Din iċ-ċelebrazzjoni kienet organizzata mill-Fondazzjoni ARKA.
- It-Tlieta, 24:** Lejliet is-Solennità tat-Twelid ta' Sidna Ġesù Kristu. Fil-11.30 pm ingħata bidu għaċ-Ċelebrazzjoni tal-Lejl Qaddis tal-Milied bir-reċita tas-Salmi tal-Uffiċċju

tal-Qari u l-prietka tradizzjonali tat-tifel li din is-sena saret minn Charles Gambin. F'nofs il-lejl bdiet il-Konċelebrazzjoni Solenni tal-Lejl tal-Milied li tmexxiet mill-Kan. Dun Edward Vella assistit mir-Rettur tas-Santwarju Dun Gerard Buhagiar u Mons. Beneditt Camilleri.

Il-Ħamis, 26: Ġiet iċċelebrata Quddiesa mill-Kan. Dun Simon Sciberras li matulha sar talb speċjali għas-suffraġju tar-ruħ tal-ghaziza ommu li għaddiet għall-hajja ta' dejjem fl-1 ta' April 2013. Preżenti għal din l-Ewkaristija kien hemm uħud mill-familjari ta' Dun Simon Sciberras.



Il-Ġimgha, 27: Sar ir-Rit tal-Prezentazzjoni taċ-ċekjkna Rachel Rapinett mill-ġenituri tagħha lill-Madonna Ta' Pinu. Għal din l-okkazzjoni, giet iċċelebrata Quddiesa minn Fr. Alex Scerri, Karmelitan.



Is-Sibt, 28: Ġie amministrat is-Sagrament tal-Magħmudija lil Conor Keeman Debono, iben Eric u Alison Debono mill-Parroċċa ta' San Lawrenz. Iċ-ċelebrant kien ir-Rettur tas-Santwarju, Dun Gerard Buhagiar.

It-Tlieta, 31: L-ahhar jum tas-Sena Ċivili. Fis-6.30pm giet iċċelebrata Quddiesa li matulha tkanta t-*Te Deum* bħala ringrazzjament lil Alla għall-grazzji msawba fuqna bl-interċessjoni tal-Madonna Ta' Pinu matul is-sena 2013.

Pellegrinaġġi:

Il-Ġimgha, 27: Saret zjara lill-Madonna Ta' Pinu u Quddiesa mill-Komunità ta' San Blas, Malta, b'ringrazzjament lil Alla u lill-Madonna għal sena oħra ta' hajja u hidma tal-*Caritas Malta* b'riżq iż-żgħażaġh li ddeċidew li johorġu mill-vizzju qerriedi tad-droga. Mexxa dan il-Pellegrinaġġ Mons Karm Farrugia, Assistent Direttur ta' *Caritas Malta*.

Il-Ħamis, 26: Żjara minn membri tal-Grupp *Salvazzjoni* mill-Parroċċa ta' Santa Marija, il-Mosta.

Fl-istess jum, saret zjara lis-Santwarju minn grupp ta' pellegrini mill-Istati Uniti tal-Amerika.

Il-Ġimgha, 27: Patri Joseph Zammit oħra mexxa Quddiesa għal grupp ta' pellegrini mill-Krakovja li kienu fuq btala f'Malta.

Fl-istess ġurnata, il-Patrijiet Franġiskani Kapuċċini għamlu zjara lill-Madonna Ta' Pinu biex iroddu hajr lil Alla fl-gheluq tal-irtir tagħhom għas-sena 2013.

Programm tal-Ġimgħa Mqaddsa 2014

fis-Santwarju Nazzjonali tal-Madonna Ta' Pinu

Hadd il-Palm - 13 t'April:

8.30 a.m. Tifkira tad-Dahia ta' Gesu' f'Gerusalemm

Hamis ix-Xirka - 17 ta' April:

6.30 p.m. Celebrazzjoni Solenni tal-Ikla tal-Mulej.

8.00 p.m. Visti fl-Artal tar-Repożizzjoni

Il-Ġimgħa l-Kbir - 18 ta' April:

3.00 p.m. Celebrazzjoni tal-Passjoni u l-Mewt ta' Sidna Gesu' Kristu.

Sibt il-Għid - 19 ta' April:

9.00 a.m. Is-Siegħa tal-Omm, Celebrazzjoni Marjana. Il-Knisja tingħaqad ma' Marija fi stennija tal-qawmien ta' Kristu. Imexxi l-Isgof ta' Ghawdex, l-Bcè Tieghu Mons. Mario Grech.

8.30pm. **VELJA TAL-GHID IL-KBIR.** Dan huwa l-aktar lejl importanti fil-hajja tan-nisrani. In-nisrani jishar fit-Talb sa ma' jsehh il-Qawmien ta' Kristu billi jiċcelebra l-Ikla tal-Għid, l-Ewkaristija.

HADD IL-GHID - 20 ta' April:

Quddies: 6.15am, 8.30am, 10.00am, 11.15am u 5.00pm




Is-Siegħa tal-Omm

Ċelebrazzjoni Marjana
fis-Santwarju Ta' Pinu

Sibt il-Għid
19 ta' April 2014
9.00 a.m.

Imexxi Mons. Isgof Mario Grech

Xandira diretta fuq Radju Marija



L-Għanja tal-Qaddejja (II-21 Parti)

*Mill-ktieb ta' Bernard Häring,
maqlub għall-Malti
minn Francesco Pio Attard*

Il-harba lejn l-Egittu

“Meta telqu, deher anġlu tal-Mulej f’holma lil Ġuzeppi u qallu: ‘Qum, hu miegħek lit-tifel u ’l ommu, u ahrab lejn l-Egittu. Ibqa’ hemm sa ma nghidlek jien, għax Erodi sa jfittex lit-tifel biex joqtlu’. Ġuzeppi qam, ha miegħu lit-tifel u ’l ommu bil-lejl u telaq lejn l-Egittu, u baqa’ hemmhekk sal-mewt ta’ Erodi, biex hekk isehh dak li kien qal il-Mulej permezz tal-Profeta, meta qal: ‘Mill-Egittu sejjajt lil ibni’.

Erodi, imbagħad, meta ra li l-Maġi kienu daħku bih, inkorla bis-shih, u bagħat joqtol f’Betlehem u fl-inħawi kollha tagħha lit-fal subien kollha ta’ minn sentejn ’l isfel, skond iż-żmien li sar jaf minn għand il-Maġi. Imbagħad sehħ dak li kien ingħad permezz tal-profeta Ġeremija, meta qal: ‘F’Rama nstama’ lehen, biki u lfiq kbir: Rakel tibki lil uliedha u ma tridx min ifarraġha, għax ma għadhomx iżjed” (Mt 2:13-18).

Meta Marija u Ġuzeppi jkollhom jaharbu lejn l-Egittu biex isalvaw il-hajja tat-tarbija fl-art ta’ l-eżilju, titwettaq il-profezija ta’ Xmun. Dak li hu innocenti, qaddis, isir sinjal ta’ kontradizzjoni. Waqt li l-ġnus jiġu mill-bogħod biex ifittxuh, biex jithennew fil-preżenza tiegħu u joffru ruhhom

għas-servizz tiegħu, Erodi, is-sultan tal-Lhudija, jipprova joqtlu u jsir, tabilhaqq, il-qattiel ta’ hafna trabi.

Providenza divina speċjali tħares lit-tarbija u lil ommha, u Ġuzeppi jintgħazel biex ikun is-sinjal li jidher ta’ dan il-harsien.

Il-Familja Mqaddsa tghix mill-ġdid l-istorja tas-salvazzjoni li hi grajja ta’ eżodu u helsien. Ġuzeppi, il-patrijarka, inbiegħ minn hutu u tiehed ilsir lejn l-Egittu biex sar il-feddej ta’ hutu. Il-patrijarka Ġakobb kellu jinzel l-Egittu, u Mosè u l-poplu batew hemmhekk taht jasar ahrax sakemm il-Mulej helishom mill-art tal-jasar.

Permezz tal-profeta Hosegħa, Alla jsejjah lill-poplu tiegħu “ibni”, għax fil-helsien ta’ Israel Alla jaġixxi bhala Missier. “Meta kien tfajjel Israel, habbejtu, u mill-Egittu sejjajt lil ibni” (Hos 11:1). Dan kollu jasal għal verità shiha f’Ġesù, li ma’ Ġuzeppi u ma’ ommu jkollu jahrab lejn l-Egittu u jduq dan l-għemil ta’ fidwa tal-Missier. Hu l-Iben il-maħbub, u safrattant hu jbati mal-maħqurin, ma’ min hu bla dar, u ma’ l-ippersegwitati.

Tul hajjitna ahna rajna miljuni ta’ nies f’kull parti tad-dinja jitkeċċew minn art



twelidhom. Miljuni oħrajn huma emigranti qed ifittxu xogħol u biċċa hobz biex jieklu. L-ebda ktieb ma jista' jiġbor fih il-miżerja u l-umiljazzjoni kollha mgarrba minnhom. Halli jiftakru fl-esperjenza ta' Ġużeppi u Marija u Ġesù fl-Eġittu. Halli jduru lejn Marija fil-ħtigijiet tagħhom, u jduqu l-imħabba tal-Missier tas-Sema. Jekk Ġesù ha fuqu dan l-eżodu ta' tbatija, haddieħor m'għandux iqisu bla sens. U madankollu ahna nkunu nwegġhu lill-Familja Mqaddsa li ħarbet lejn l-Eġittu biss jekk nissimpatizzaw ma' dawk bla dar, mal-miljuni ta' nies li qed jgħixu fil-kampijiet jew li jkollhom jaħbu l-identità tagħhom għax hadd ma jridhom.

L-Iskrittura ma tgħidilniex Marija saritx taf bil-massakru ta' Betlehem, imma l-ħsieb ta' possibbiltà bħal din żgur li kien f'Marija u Ġużeppi tul iż-żmien li għamlu fl-Eġittu. Meta reġġhu lura fl-art tal-Galilija semgħu b'dan u b'ħażen iħor li għamel Erodi; min jaf kemm kienu kbar il-ħniena u t-tbatija tal-qalb bla tebgħa tagħha. Tabilhaqq il-profezija ta' Xmun baqgħet dejjem magħha.

*Alla kollok qaddis,
it-toroq tiegħek ta' l-ghaġeb;
l-gherf tiegħek 'il fuq
mill-ħsibijiet umani kollha tagħna.
Ahna rroddulek ħajr
li permezz tat-tbatija ta' Ġesù,*

*ta' Marija u ta' Ġużeppi
fl-art ta' l-eżilju,
int ġibt il-fidwa lit-tbatija terribbli
ta' dawk li huma mgarrbin,
maħqurin u bla dar.
Għalioħ ahna nitolbu,
biex ma jbatux għalxejn b'xejn
u biex il-karba tagħhom tinstema'.*

*O Marija, ahna nitolbu lilek,
l-Omm tas-Sokkors Perpetwu.
Jalla dawk kollha li jemmu,
jitgħallmu mill-ġenerożità tiegħek;
jalla l-mexxejja kollha tad-dinja
jwegġhu lil Alla,
il-Missier Waħdieni,
billi jagħtu iżjed kas ta' dawk
li huma mwarrbin,
waħidhom u bla dar.
Itlob għalina biex nitgħallmu
x'inho l-ħniena,
u nġhaqqdu l-ġhemejjel tagħna
fis-servizz ta' dawk
li huma l-iktar fil-ħtieġa.
Amen.♦*



Grazzi,

Omm tiegħi
tas-Sema...

Ottubru - Dicembru
2013

Informazzjoni miġbura minn
Edward Depasquale

AMERIKA: Bajada Agnes, Buhagiar Bernarda, Buttigieg Paul, Galea Joseph & Juliett.

ASIA: Chan Hau Drake, Chan Yao Daniel, Ilhap Food Liap, Kenkou, Soh Md.

AWSTRALJA: Cauchi Daniela, Cutajar Mr. & Ms., Debono Doris, Grech Clement, Groom Paula, Mifsud Mary, Tabone Carmelo, Vella Elvin, Vella Raimone, Xuereb Joe, Xuereb Tereza.

EWROPA: Andre & Yolanda, Felenery Carmen, Green Gwen, Grewal Gurjit, Kellenher Mary, Marway Kuljit, Texier Jeannine.

GHAWDEX: Attard Antoinette, Attard Chris, Attard Jack, Attard Lina, Attard Roza, Attard Silvana, Axiak Margaret, Axiak Loreta, Azopardi Rozaria, Azzopardi Connie, Azzopardi Frances, Azzopardi Josephine, Azzopardi Karmena, Azzopardi Maria, Azzopardi Rosaria, Azzopardi Zareno, Bajada Lucy, Borg Grace, Borg Joseph, Buttigieg Carmen, Buttigieg Family, Buttigieg Ganna, Buttigieg Gracy, Buttigieg Joseph, Buttigieg Maria, Buttigieg Rosemarie, Calleja Jane, Camilleri George, Camilleri Gracy, Camilleri Josephine, Camilleri Mary Anne, Camilleri Silvana, Carabott Jennifer, Caruana Anne, Caruana Josephine, Cassar Lorainne, Cauchi Eugenio, Cauchi Jessica, Cauchi Josette, Cauchi Pauline, Cini Antonia, Debono Maria, Debono Marianne, Debrincat Karista, Demicoli Familja, Farrugia Lina, Formosa Maria, Galea Anthony, Gatt Nina, Gauci Anthony, Gauci Josephine, Gauci Sam, Grech Anna, Grech Josephine, Grech Mr. & Ms. P, Grech Rose, Grima Anne, Grima Virginia, Hili Cecilja, Josette, Mercieca Antonella, Mercieca Mary Rose, Mifsud Pauline, Mizzi Guzepp, Mizzi Stefania, Muscat Antida, Muscat Joseph, Muscat Maria, Muscat Mario, Muscat Rita, Portelli Aaron, Portelli Jane, Portelli Maria, Refalo Rosaria, Said Antoinette, Said Grace, Saliba Chris, Saliba Moira, Saliba Sarah, Sammut Joseph, Scicluna Antonia, Spiteri Tarcisia, Sultana Angelique, Sultana Frangiska, Sultana Ivan, Sultana Liza, Sultana Loreta, Sultana Mario, Tabone Anna, Tabone Gina, Tabone Remona, Tabone Rita, Vella Doreen, Vella Guzi, Vella Rita, Vella Toni, Xerri Stilla, Xuereb Ganni, Xuereb Tania, Zammit Fredu, Zammit Marija.

MALTA: Abela Ben, Abela Joseph, Agius Carmelo, Agius Doris, Aquilina Carmen, Arrigo Robert, Attard Amanda, Attard Karmnu, Attard Michelle, Axisa Ninu, Azzopardi Giovanni, Baldacchino Guza, Baldacchino Maria, Bellizzi John, Bonnici Mary Anne, Borg Catherine, Boubet Carmen, Briffa Anthony, Brincat Mary, Brincat Nathalie, Bugeja Familja, Bugeja George, Buhagiar Rita, Busuttil Lucy, Butgeja Familja, Cachia Josephine, Cachia Victoria, Camilleri Kiana, Carabott Margaret, Cardona Miriam, Caruana Damien, Caruana Maria, Cassar Carmela, Cassar Felix, Cassar Louis, Cassar Salvina, Cassar Theresa, Castanio Vivienne, Castillo Simon, Casuchi Carmelo, Catania Cettina, Charmaine, Chircop Carmelina, Cilia Familja, Cini Antonia, Cini Roberta, Conti Philip, Cuschieri George,

(lkompli f'pagna 36)



Prezentazzjoni tat-Trabi lill-Madonna Ta' Pinu

migbura minn Edward Depasquale

Ottubru - Diċembru 2013

AMERIKA: Comstock Lorfan.

EWROPA: Jasggi Analis, Wright Leo Thomas.

GHAWDEX: Camilleri Valentina, Cassar Louisa, Falzon Nathan, Grima Jade, Mifsud Elena, Mizzi Josepha, Simoncic Lucas.


MALTA: Abela Zven, Alejandro Diego, Aquilina Emma, Azzopardi Gabriella, Bezzina Logan, Bonavia Coralie, Bonello Nedved, Bonello Nelaya, Borg Abigail, Borg Bowan, Bugeja Betty, Bugeja Karla, Bugeja Megan, Cachia Nathaniel, Calleja Keilaud, Camileri Zaya, Camilleri Amy, Camilleri Ella, Camilleri Estelle, Camilleri Madeline, Cappara Michela, Cardona Mattea, Cassar Neill, Ciappara Kurt, Ciappara Zach, Debattista Luigi, Debono Luca, Debono Luke, Enriquez Julia, Falzon Francesco, Farrugia Elena, Farrugia Faye, Farrugia Luca, Gauci Xavier, Gili Zendaya, Grech Benjamin, Gutiza Hason Lee, Haber D'Alfonso Louise, Hamilton Sasha, Kenely Mark, Micallef Kayden, Micallef Martina, Mintoff Jesus, Muscat Pirotta Adaya, Pace Luke, Pace Vella Denzel Lee, Psaila Matthew, Rapinett Rakel, Refalo Ella, Scerri Emma, Scerri Raphael, Scicluna Adam, Scicluna Adon, Scicluna Sam, Scicluna Shelzin, Tonna Jerome, Vella Ben, Vella Elyza, Vella Neil, Yousuf Stephanie, Zammit Mardeo.

(ikompli minn paġna 35)

Grazzi, Omm tieghi tas-Sema

Cutajar Clifford, Cutajar Domnic, Cutajar Marlene, Debattista Ronnie, Debono Carmel, Drago Familja, Drago, Farrugia Fr Robert, Farrugia John, Farrugia Rosemarie, Fenech George, Formosa Emma, Galea Anthony, Galea Charles, Galea Marlene, Galea Paul, Gatt Raymond, Gatt Victoria, Gauci Marija, Gerada Frances, Gina, Giordmania Ms. Grech Familja, Grima Anton, Grima Brigida, Haber Familja, Haivon Josephine, Kenely Chris, King Michael, Laferla Tarcisio, Lofaro Carmen, Magro Gordon, Magro Gorgina, Mallia Chalie, Mallia Kathy, Mallia Vincent, Mamo Marie, Mangion Claire, Mercieca Carmelo, Mercieca Maria, Mercieca Vivienne, Micallef Josephine, Micallef Marlene, Micallef Sonia, Mifsdu Familja, Mifsud John, Mifsud Maria, Mintoff Alex, Montebello Carmelo, Naudi Anne Marie, Pace Carmel, Pace Lina, Paris Franceska, Piscopo Susan, Piscopo Susan, Portelli Mary, Powell Familja, Puli Mary, Reitano Carol, Rita, Salina Maria, Sammut Dolores, Sammut Tereza, Sant Maria, Schembri Charlotte, Scicluna Familja, Soler Fr., Spiteri parnis Nick, Sultana Alfred, Sultana M'Anne, Tanti Familja, Theuma Emanuel, Vasallo Marianne, Vassallo Doris, Vassallo Jane, Vassallo Joe, Vella Charmaine, Vella Henry, Vella Rodienne, Xuereb Adriana, Xuereb Cettina, Xuereb George, Zammit Marion, Zarb Margaret.

PROĠETT BIEX TA' PINU ikompli jkun post aħjar għal Serħan il-Qalb




PARKEĠĠ

MISTERI TAR-RUŻARJU fuq iz-Zuntier



ĊENTRU TAL-VIŻITATORI



DAR TAL-IRTIRI



AGHTI SEHMEK permezz ta' tad-donazzjoni tiegħek
lis-Santwarju Ta' Pinu jew fil-kont fl-APS Bank
"TA' PINU SANCTUARY - PILGRIMS CENTRE - Nru: 20001204101
jew IBAN: MT46APSB77035001336920001204101

Via Sagra Djoċessana

fuq l-Għolja

Ta' Għammur

immexxija minn

Mons. Mario Grech,

Isgof ta' Ghawdex

II-Ħadd,

6 ta' April 2014

6.30 p.m.

Xandira diretta

fuq Radju Marija

*Hisbijiet mibnija
fuq it-tagħlim tal-Papa Franġisku*